

TƏFSİR ELMİNİN YARANMASI VƏ YAYILMASINA ÜMUMİ BAXIŞ

*Fuad NURULLAYEV,
Qafqaz Müsəlmanları İdarəsi
sədrinin müavini,
fəlsəfə üzrə fəlsəfə doktoru*

AÇAR SÖZLƏR: Allah, Qurani-Kərim, təfsir, Məkkə mədrəsəsi, Mədinə mədrəsəsi, Kufə mədrəsəsi.

КЛЮЧЕВЫЕ СЛОВА: Аллах, Коран, тағсир, мәдресе Мекка, мәдресе Медина, мәдресе Күфа.

KEY WORDS: Allah, Quran, interpretation, madrasas of Mecca, madrasas of Medina, madrasas in Kufa.

“Mənəsi açıq olan ərəb dili ilə” Həzrət Peyğəmbərə (s) nazil olan Qurani-Kərim möminlərin şəxsi və ictimai həyatlarını nizama salan bəzi hökm və ayələri əhatə edir. Ancaq təkcə ərəb dilini bilməklə bu hökmələri tam mənəsi ilə başa düşmək mümkün deyil. Quran keçmişdəki ümmətlərin, xüsusilə Əhli-kitabın zəlalətə düşdükлəri mövzulardan xəbər verir, təhrif etdikləri məsələləri düzəldir və ixtilafa düşdükлəri məsələləri həll edir. Həmçinin burada gələcəkdə baş verəcək bəzi hadisələrə və kəşflərə işarə olunur, axırət həyatı haqqında ətraflı məlumat verilir. Quranda mütəşabəh, yəni mənəsi eynilə deyildiyi kimi olmayan, bənzətmələr və məcazlarla vurgulanın, əsl mənanın dolayı yolla izah olunduğu ayələrə, mübhəm qalmış xüsuslara da rast gəlmək mümkündür. Odur ki, bu Kitabı başa düşmək hamı üçün eyni dərəcədə mümkün deyil [1, s.13]. Bu baxımdan, Qurani-Kərimin təfsirinə ehtiyac vardır.

Hər bir elmin özünəməxsus məqsədi və mövzusu vardır. Təfsir elminin məqsədi isə Quranın əhatə etdiyi zəngin mənaları açıqlamaqdır [2, s.30]. Qurani-Kərimin ilahi qoruma altında olduğu, göndərildiyi andan qiyamətə qədər öz orijinallığını qoruyub saxlayacağı həqiqəti “Əl-Hicr” surəsinin 9-cu ayəsində bu şəkildə ifadə olunmuşdur: “Şübəsiz ki, Quranı Biz nazıl etdik və sözsüz ki, Biz də onu (hər cür təhrif və təbdildən; artırıb-əskiltmədən) qoruyub saxlayacağıq!” [3]. Bununla belə, Quran ayələri işığında reform hərəkətlərinə baş vurulması və müasir məsələlərin ələ alınması təfsirdə yeni dövrün başlanması və yeni təfsir cərəyanlarının meydana çıxmmasına səbəb olmuşdur.

Qeyd etmək lazımdır ki, “təfsir” sözü etimoloji baxımdan “fəsr” kökündən olub, “təfil” babında məsdərdir. “Fəsr” lügətdə “bir şeyi izah etmək”, “ortaya çıxarmaq”, “üstüörtülü bir şeyi açmaq” kimi mənalara gəlir [4 s.632]. Eyni zamanda, bu söz çoxluq mənasına dəlalət edən artırılmış bir qəlibdən gəldiyi üçün “fəsr”in ən qüvvətlisidir və “tam açmaq”, “açıqlığa çıxarmaq”, “izahına qovuşdurmaq” mənalarını da ifadə edir. “Fəsr” sözü Qurani-Kərimdə də

bu mənada işlədilmişdir [5, s.20]. “(Ya Rəsulum! Müşriklər) sənin yanına gəlib elə bir məsəl çəkməzlər ki, Biz sənə (onun) doğrusunu və (onların gətirdikləri misallardan) izahatca daha yaxşısını gətirməyək” [3, “Furqan”, 33].

Ancaq ərəb filoloqlarının bir qisminə görə təfsir “səfr” kökündən əmələ gəlmışdır. Buna görə, kəlmədə hərfərin yerdəyişməsi baş vermişdir. “Səfr” məsdəri də ərəblər arasında “bağlı olan bir şeyi açmaq”, “aydınlatmaq”, “ortalığa çıxartmaq” kimi mənalarda işlədilməkdədir. Bu səbəbdəndir ki, qadın üzünü açıqdə ərəblər “səfərətil-məratu” deyirlər.

Emin əl-Xuliyə görə, həm “fəsr”, həm də “səfr” məsdərlərinin ikisində də “kəşf etmək”, “açığa çıxarmaq” mənələri olsa da, “səfr” kəlməsi ilə maddi, “fəsr” kəlməsi ilə isə mənəvi kəşf nəzərdə tutulur. Bu səbəbdən mənəvi olduğuna görə “təfsir” “fəsr” kökündən əmələ gəlmışdır.

Qurani-Kərimin təfsiri dedikdə ağla ilk olaraq Həzrət Peyğəmbər (s) gəlir. Çünkü o, təbliğlə yanaşı, təbyin vəzifəsi ilə də mükəlləf idi. Müqəddəs Kitabımızda Allah Rəsuluna (s) bununla bağlı belə xıtab olunur: “Ya Peyğəmbər! Rəbbin tərəfindən sənə nazil ediləni (Quranı) təbliğ et. Əgər (bunu) etməsən, (Allahın) risalətini (sənə həvalə edilən elçilik, peyğəmbərlik vəzifəsini) yerinə yetirmiş olmazsan. Allah səni insanlardan qoruyaçaq. Həqiqətən, Allah kafir camaatı düz yola yönəltməz!” [3, “Maidə”, 67].

“Biz onları (peyğəmbərliklərinin doğru olduğunu sübut edən) açıq-aşkar möcüzələr və kitablarla göndərdik. Sənə də Quranı nazil etdi ki, insanlara onlara göndəriləni (hökmləri, halal-haramı) izah edəsən və bəlkə, onlar da düşüňüb dərk edələr!” [3, “Nəhl”, 44].

Həzrət Məhəmmədin (s) Quran'a dair bəyanlarının sayı mövzusunda alımlar fərqli fikirlər irəli sürmüslər. Bir qrup alimə görə, Allah Rəsulu (s) Quranın yalnız bəzi ayələrini təfsir etmişdir. Bu fikri Qəzzali irəli sürmüştür, Süyuti isə onu dəstekləmişdir.

Başqa bir qrupun fikrincə isə Məhəmməd peyğəmbər (s) Quranı bütünlükə təfsir etmişdir. Bu fikri ilk dəfə İbn Teymiyyə irəli sürmüştür.

Rəvayət və təfsir kitablarındakı məlumatlara əsasən belə nəticəyə gələ bilərik ki, Həzrət Peyğəmbər (s) Quranı bütünlükə təfsir etməmişdir.

Allahın Rəsulunun (s) Quranı təfsir etməsi aşağıdakı yollarla baş vermişdir:

- Ayəni oxuyaraq təfsir etməsi: Məhəmməd peyğəmbər (s) əshabını məlumatlandırmak məqsədi ilə ayəni oxuyur, sonra isə onu təfsir edirdi.

- Suallar soruşaraq təfsir etməsi: Rəsulullah (s) bəzən qulaq asanların diqqətini cəlb etmək üçün ayə haqqında suallar soruşar, sonra onu təfsir edərdi.

- Sözünə dəlil olsun deyə ayə oxuyub təfsir etməsi: Allahın Rəsulu (s) bir hökmü çatdırıldıqdan sonra və ya bir nəsihətin ardınca həmin xüsusla əlaqəli bir ayə oxuyar, sonra təfsir edərdi.

- Səhabənin suallarına əsasən ayələri təfsir etməsi: Qaynaqların bildirdiyinə görə, səhabələr bəzi ayələrlə əlaqəli Peyğəmbərə (s) suallar verədilər, Rəsulullah (s) da cavab olaraq ayəni təfsir edərdi.

Aşağıda Həzrət Məhəmmədin (s) Quranı-Kərimin təfsirinə dair verdiyi bir neçə nümunəni təqdim edirik: **“(Ya Rəsulum!) De: “Gəlin Rəbbinizin sizə nələri haram etdiyini deyim: Ona heç bir şərik qoşmayın; ata-anaya yaxşılıq edin; kasıbılıq üzündən uşaqlarınızı öldürmə-**

yin. Sizin də, onların da ruzisini Biz veririk. Açıq və gizlin pis işlərə yaxın düşməyin. Allahın (qətlini) haram buyurduğu cana qıymayın (müsəlman və ya əhli-zimməni haqsız yerə öldürməyin). (Allah) bunları sizə tövsiyə etmişdir ki, bəlkə, düşünüb anlayasınız!” [3, “Ənam”, 151] ayəsi ilə əlaqədar Həzrət Peyğəmbər (s) belə bir izah gətirmişdir: “Allahdan başqa tanrı olmadığına və mənim Allahın rəsulu olduğuma iman edən heç bir müsəlmanın qanı halal olmaz. Ancaq bu üç şeydən birini edərsə xaric: adam öldürmək, evli ikən zina etmək və dindən çıxıb müsəlmanlardan ayrılməq” [6, “əl-Qəsamə”, 6].

“Yaxşı işlər görənləri Cənnət və daha artıq mükafat (Allah rızası) gözləyir. Onların üzünə nə bir toz (ləkə), nə də bir zillət qonar. Onlar cənnətlikdirler və orada əbədi qalacaqlar!” [3, “Yunus”, 26] ayəsindəki “artıq”lıq Allah Rəsulunun (s) bildirdiyinə görə, möminlərin Cənnətdə Allahın camalını görmələridir. Rəvayətə görə, peyğəmbər, “cənnətlik olanlar oraya daxil olanda Uca Allah buyurur: “Əlavə bir şey istəyirsinizmi?” Sonra Allah camalını onlara göstərir. Artıq onlar Rəblərinə baxmaqdan daha sevimli bir nemət görməzlər” [1, s.54; 7, s.234] buyurmuş, sonra da həmin ayəni oxumuşdur.

Peyğəmbərdən (s) sonra təfsir işini Səhabəyi-kiram davam etdirmişdir. Onlar Allahın Kıtabını bilən, onun sirlərinə vaqif olan və onun hidayəti ilə irşadı tapan insanlar idilər. Onlardan müfəssir olanlar çoxdur. Ancaq aralarından on nəfər fərqlənir: Əli ibn Əbu Talib, Abdullah ibn Məsud, Abdullah ibn Abbas, Ubeyy ibn Kəb, Zeyd ibn Sabit, Əbu Musa əl-Əşəri, Abdullah ibn Zübeyr, Salman Farisi, Hüzeyfə ibn əl-Yəman və Əbu Əyyub Ənsari. Səhabələr arasında Abdullah ibn Abbas təfsir elmindəki xüsusi yeri ilə seçilir. Həzrət Məhəmməd (s) öz əmisi oğlu Abdullah üçün belə dua etmişdir: “Allahım, dində onu fəqih et və ona təvili öyrət”. Həmçinin Allah Rəsulu (s) onu “Tərcümanül-Quran” adlandırmışdır.

Daha sonra təfsir işini tabiun davam etdirmişdir. İslam dini daha geniş ərazilərə yayıldıqca səhabənin elmdə seçilib-fərqlənən nümayəndələri tədris halqaları qurmuş, Qurandan başa düşdükərini və Həzrət Peyğəmbərdən (s) öyrəndikləri təfsiri tədris etmişlər. Bu fəaliyyətlərin nəticəsində onların tələbələri olan tabiunun aşağıdakı məktəbləri yaranmışdır:

1. Mədinə mədrəsəsi: Ubeyy ibn Kəb tərəfindən qurulmuşdur. Nümayəndələri: Əbul-Aliyə, Məhəmməd ibn Kəb əl-Qurazi, Zeyd ibn Əsləm.

2. Kufə mədrəsəsi: Abdullah ibn Məsud tərəfindən qurulmuşdur. Nümayəndələri: Məsrūq ibn əl-Əcda, Əsvəd ibn Yezid, Mürrə ibn əl-Həmədani, Amir əş-Şabi, Həsən əl-Bəsri, Qətadə ibn Diamə, İbrahim ən-Nəhai. Qeyd etmək lazımdır ki, Kufə mədrəsəsi rəy mədrəsəsi olaraq tanınır.

3. Məkkə mədrəsəsi: Abdullah ibn Abbas tərəfindən qurulmuşdur. Nümayəndələri: Said ibn Cubeyr, Mücahid ibn Cəbr, İkrimə, Ata ibn Əbi Rabah, Tavus ibn Keysan [1, s.21-22].

Ancaq təfsir elmi ətbaut-tabiun dövründə formalşmışdır. İlk təfsir kitabı yananın Fərra (vəfatı: 207/822) olduğu haqqında mülahizələr yayılısa da, bu fikir təsdiqini tapmamışdır. İlk təfsir kitabının müəllifi kimi Müqatil ibn Süleyman (vəfatı: 150/767) tanınır [1, s.24].

Müsəlmanlar ilk dövrlərdə daha çox gündəlik və praktik mövzularla əlaqəli ayələrə yönəlirdilər. Bu mövzular daha çox etiqad, ibadət, əməli hökmələr və əxlaqla əlaqədar idi. Ancaq sonralar inanc və düşüncə ilə əlaqəli ayələr ön plana çıxmış, Quran qissələri, əxlaq və nəfs tərbiyəsinə dair mövzular müzakirə obyektinə çevrilmişdir. Quranın elmi və sosial yönleri ilə

əlaqəli ayələrə yönəlmələr isə daha sonralar baş vermişdir.

Quranın verdiyi məlumatlar heç bir mövzu ayrılığına tabe tutulmamış, əksinə, birlik içərisində təqdim olunmuşdur. Yəni, məsələn, fiqhə əlaqəli ayələr insanların nəzərinə imanla əlaqəli ayələrdən ayrı çatdırılmamış, bütünlüyü riayət olunmuşdur. Halbuki sonrakı dövrlərdə bu mövzular insanlar tərəfindən ayrılmaga məhkum olunmuş və onlardan biri digərlərinə nisbətən irəli çəkilmişdir. Bu isə Qurana yönəlmədə fərqliliklərə səbəb olmuşdur.

Qurana yönəlmədə fərqliliyin iki əsas səbəbi vardır:

Birincisi: Quranın ləfzindən və üslubundan qaynaqlanan ixtilaf

- Qiraət ixtilafları;
- Bəzi ayələrin mütəşabeh olması;
- Sözlərdəki mütəşabehlik;
- Mənadakı mütəşabehlik;
- Həm söz, həm də mənadakı mütəşabehlik;
- Həqiqət və məcaz ixtilafları.

İkincisi: Təfsirçilərdən qaynaqlanan ixtilaflar

- İnsan olması xüsusiyyətindən qaynaqlanan ixtilaflar;
- Vəzifəsindəki kimliyindən qaynaqlanan ixtilaflar [8, s.39-40].

Təfsir elminin əsas məqsədi Quran-Kərimdəki müşkül olan sözlərin mənasını kəşf etmək və Quranın mesajını doğru şəkildə insanlara çatdırmaqdır. Yəni təfsirin qayəsi hidayətin yollarını açıq-aşkar şəkildə insanlara göstərməklə onların dünya və axırətdə xoşbəxtliyini təmin etməkdir.

Bütün təfsir cərəyanlarına müəyyən vaxtlarda qarşı çıxanlarla yanaşı, Müqəddəs Kitabımızı təfsirə yönələn hər cərəyanda zənginlik və məntiq tapanlar da olmuşdur. Bu cərəyanlarda görünən fərqliliklər onların çatışmazlığı deyil, əksinə, insanların hər cür ehtiyaclarına cavab verə bilməsi üçün Quran-Kərimin hərtərəfli kitab olduğunu, məhz elə insanlar üçün nazil olduğunu sübut etməkdədir.

İslamın öz təməlindən yaranıb, lakin kənar müdaxilərlə formalaşmış Quran-Kərim təfsirlərinə bütün təfərrüati ilə zamanlarındakı elmi və mədəni fəaliyyətləri ilə müfəssirin yaşadığı cəmiyyətin vəziyyətlərini əks etdirən bir ayna gözüylə baxılmalıdır.

Bunun üçün təfsirlər sadəcə müqəddəs Kitabın açıqlaması kimi görülməməli, eyni zamanda onların bir cəmiyyətin sosial, mədəni, elmi tarixi üçün ən mühüm qaynaqlardan olduğu nəzərdən qaçırlıkmamalıdır. Fərqli səbəblərlə cəmiyyətin ehtiyacları artıqca bu yeni ehtiyaclara cavab verəcək Quran-Kərim təfsir cərəyanlarının da davam edəcəyi inkarolunmaz həqiqətdir.

Quran-Kərim təfsirləri rəvayət və dirayət təfsirləri olmaqla iki yerə bölünür. Rəvayət təfsiri Quranın özünə, hədislərə, səhabə və tabiun rəvayətlərinə görə müqəddəs Kitabın şərh edilməsidir. Dirayət və ya rəy təfsirlərində isə yuxarıda qeyd olunanlarla yanaşı, müfəssirin öz görüşlərinə də yer verilir. Nəzər saldıqda görürük ki, dirayət təfsirlərinə daha çox müraciət olunur. Bunlarla yanaşı, fiqhı, kəlami, təsəvvüfi, fəlsəfi və lügəvi təfsir cərəyanları da mövcuddur.

Fiqhi təfsir cərəyanının mənsubları Quran-Kərimin əhkam ayələrini əsas götürüb dəyərləndirirlər. Kəlami təfsir cərəyanı isə Qurandakı inanla əlaqəli ayələri öyrənir.

Təsəvvüf qalbdən dünyaya aid hər şeyi atıb, onun yerinə Allah sevgisini yerləşdirənlərin yoludur. Onların Qurani-Kərim ayələrini təfsir edərkən ilham və kəşf yoluna müraciət etmələri təfsirdə yeni cərəyanın meydana gəlməsinə gətirib çıxarmışdır. Bəzi filosofların məsələləri ələ alarkən bir sıra Quran ayələrinə yer verib onları təfsir etməsi isə fəlsəfi təfsir cərəyanının yaranması ilə nəticələnmişdir.

Quranın ərəb dili qayda-qanunlarına görə olan təfsiri isə lügəvi təfsir cərəyanına aiddir.

Müasir təfsir cərəyanlarından bəhs edərkən yenilikçi, ictimai, ədəbi, mübarizə, elmi və mövzulu təfsir cərəyanlarının adlarını çəkə bilərik. Yenilikçi təfsir cərəyanının qurucusu Əhməd Xan Avropa həyat standartlarını və təhsil metodunu İslam aləminə tətbiq etməyə cəhd göstərən islahatçı olmuşdur. İctimai təfsir cərəyanı isə Qurani-Kərimin hidayət yönünü ön plana çıxaran cərəyandır. Quran ədəbi üslubun zirvəsində endiyi üçün ədəbi təfsir cərəyanı mənsubları ədəbi metodu hər şeydən əvvələ çəkmiş və təfsirdəki başqa şeylərin bundan sonra gəldiyini iddia etmişlər. Mübarizə təfsiri cərəyanının qurucusu Seyyid Qutub cəmiyyətləri müsəlman və ca-hiliyyə olaraq iki yerə ayırmış, cəmiyyətdə islami prinsipləri hakim mövqeyə gətirmək üçün mübarizə aparmışdır. Bəzi müfəssirlər isə Quranın insanları təfəkkürə, təbiətdəki hadisələrə baxmağa dəvət edən ayələri əsas götürərək bütün elmlərin Qurandan qaynaqlandığını iddia etməkdəirlər. Bu müfəssirlərin yazdıqları əsərlər elmi təfsir cərəyanına aiddir. Mövzulu təfsir təfsir cərəyanı olmamaqla bərabər, Qurani-Kərimin başa düşülməsində mühüm bir metoddur. Burada müəyyən bir mövzu haqqında Quranın müxtəlif ayələrində dağınış halda olan məlumatlar bir yerə toplanaraq sistemli şəkildə təqdim olunur.

Müqəddəs Quranın müxtəlif yönələrini tədqiq edən təfsir cərəyanları sayca çox görünə də, əslində, hamisinin tək hədəfi Qurani-Kərimi başa salmaqdır. Bir şəhərə müxtəlif istiqamətlərdən çoxlu yol gedə bilər, ancaq sonda hamisinin birləşdiyi bir nöqtə var. Təfsir cərəyanları da Qurani-Kərimin müxtəlif yönələrini öyrənməyi məqsəd seçsə də, hamisinin istəyi Qurani-Kərimin anlaşılmasına xidmət etmək və insanları Onun hidayəti ilə tanış etməkdir.

ƏDƏBİYYAT

1. Davut Aydüz. Tefsir. Tarihi, Çeşitleri ve Konulu Tefsir. İstanbul: 2000.
2. Muhsin Demirci. Tefsir tarihi. İstanbul: 2003.
3. Qurani-Kərim (ərəb dilindən tərcümə edənlər: akad. Z.M.Bünyadov və akad. V.M.Məmmədəliyev). Bakı: 2017.
4. Rağib əl-İsfəhani. Müfradatul-Quran. Beirut: tarixsiz.
5. Sadreddin Gümüş. Kur'an tefsirinin kaynakları. Ankara: 1991.
6. Əbu Abdullah Məhəmməd ibn İsmail əl-Buxari. Səhihi-Buxari. İstanbul: Çağrı yayınları, 1992.
7. Əbu İsa Muhəmməd ibn İsa ət-Tirmizi. Sünəni-Tirmizi. İstanbul: 1992.
8. Celal Kırca. İlimler ve yorumlar açısından Kurana yönelikler. İstanbul: 1993.

Фуад Нуруллаев

ОБЩИЙ ВЗГЛЯД НА СОЗДАНИЕ И РАСПРОСТРАНЕНИЕ НАУКЕ ТАФСИРА В ИСЛАМЕ

РЕЗЮМЕ

С первых дней мусульмане старались правильно понимать Коран. Изначально одной из их обязанностей был Табюн, то есть изучение разъяснений платов божественной книги. Во времена Хазрата Мухаммада он толковал сам, а после него сподвижники, далее их последователи. Затем последовала изучение неразъясенных аятов Корана. Появились еще другие методы изучения тафсира, такие как: словарь, толкование, философия, нахив, фикх, мазхаб, тасаввuf. В последующие времена они расширяли свои познания в изучении религиозных доктрин благодаря своим стараниям.

Fuad Nurullayev

AN OVERVIEW ON THE ESTABLISHMENT AND SPREAD OF THE SCIENCE OF INTERPRETATION

SUMMARY

Since the early days of the emergence of Islam, Muslims endeavored for the true understanding of Quran. Initially one of their tasks was tabyin which refers to the clarification of the divine book. At the time of the Prophet Muhammad, the prophet himself interpreted the Quranic verses, but afterwards his companions, and then followers continued this process. Later it was followed by the study of uninterpretable verses of Quran. And then different methods of interpretations such as glossary, commentary, philosophy, nahw, fiqh, madhab and tasawwuf were established. During the following years they expanded their knowledge in the study of religious teachings through their efforts.